

శ్రీ చిగురుమళ్ళ శ్రీనివాస్ రచించిన “గురువు శతకం”లోని పద్యాలు

1) అక్షరములు నేర్చి అజ్ఞాన తిమిరమ్ము
పారద్రోలునట్టి భానుడతడు

దివ్యశక్తి పంచు దినకరుండతగాడు
గురువు కన్న ఎవరు గొప్పవారు?

2) తప్పుద్రోవ నడువ తప్పని తెలుపుచు
ఎంచిదారిచూపు మంచివాడు

దిక్కు తెల్పునట్టి దిక్కుచి యతగాడు
గురువు కన్న ఎవరు గొప్పవారు?

3) జడపదార్థములకు జవనత్వములు నింపి
చేర్చుచుండు చలన శీలతను

చట్టుబండనైన చరరాశిగామార్పు
గురువు కన్న ఎవరు గొప్పవారు?

4) రాతకుదురునట్లు రాయించి పలకపై
దిద్దు నొసటిరాత ముద్దుగాను

మార్చి రాయునతడు మనుజుల తలరాత
గురువు కన్న ఎవరు గొప్పవారు?

5) ఉత్తపాఠములను ఎత్తిచెప్పుట కాదు
నీతి పాఠమగుచు నిలచువాడు

అవనిసాగుచుండు అతగాడె పాఠమై
గురువు కన్న ఎవరు గొప్పవారు?

6) మట్టిముద్దనైన మంచి ముత్యముగాను
మలచగలిగినట్టి మాంత్రికుండు

అతనిపేరు గురువు అతడు పరబ్రహ్మ
గురువు కన్న ఎవరు గొప్పవారు?

7) అదనుచూసి జల్లి మెదడు పొలములందు
విద్య యనెడి దివ్య బీజములను

చదువులనెడి నవ్య సస్యమ్ము పండించు
గురువు కన్న ఎవరు గొప్పవారు?

8) భవితయనెడి గొప్ప బంగారు భవనాల
నిలుపు నెవరు చెప్పు నిజముగాను

ఇంజనీరు తానె ఇలపైన గురువురా
గురువు కన్న ఎవరు గొప్పవారు?

9) చిత్రమైనయట్టి శిలలు చెక్కుటె కాదు
శీలమణులనద్దు లీలగాను

శిశువు బొమ్మ మలచు శిల్పికద గురువు
గురువు కన్న ఎవరు గొప్పవారు?

10) మనసు పొలము నందు మలిన మౌభావాల
పిచ్చిగడ్డియంత పీకివేసి

బుద్ధిశుద్ధి చేయు భువిని రైతు గురువు
గురువు కన్న ఎవరు గొప్పవారు?

11) అమృతధార కన్న అత్యంత మదురమౌ
ప్రేమ పంచునట్టి ప్రియహితుండు

అమ్మ దనమునందు కమ్మదనమెతాను
గురువు కన్న ఎవరు గొప్పవారు?

12) భయము తొలగ జేసి భద్రత తానిచ్చు
అందయగుచునిల్చు అవనిపైన

నాన్నవోలె కాచు ఎన్నడును గురువు
గురువు కన్న ఎవరు గొప్పవారు?

13) పాఠములను గొప్ప పాటలుగా మార్చి
నీతియనెడి తేనె నింపి నింపి

పరవశమునపాడు పాటగాడతగాడు
గురువు కన్న ఎవరు గొప్పవారు?

14) అభినయించ బోడు ఆచరించును గాని
సత్య ధర్మములను చాటుచుండు

నరులకతడె యెప్పుడు నాయకోత్తముడౌను
గురువు కన్న ఎవరు గొప్పవారు?

15) మనసుబంకమట్టి మరిమరి పిసుకుచు
కూర్చుచుండు కొత్త కుండలుగను

కుమ్మరివలె గురువు కుమ్మరించుచుకూర్చి
గురువు కన్న ఎవరు గొప్పవారు?

16) మనిషి రోగమెరిగి మందులిడినయట్లు
అక్షరాలమందు లతడు నిడును

వసుధ గురువు కన్న వైద్యుడెవడు చెప్పు
గురువు కన్న ఎవరు గొప్పవారు?

17) మనసు బట్టలకును మలినాలు మురికిని
బాది రుద్ది గుద్ది బాగుగాను

ఉతికి శుభ్రపరచు ఊరి చాకలతడు
గురువు కన్న ఎవరు గొప్పవారు?

18) చిత్తమనెడిఇంట చితుకులెత్తెడివాడు
మలినములను తుడుచు మంచివాడు

బుద్ధివాకిలూడ్చి శుద్ధి చేసెడివాడు
గురువు కన్న ఎవరు గొప్పవారు?

19) చిత్తమనెడి ఇంటి మొత్తకడనిలచి
దొసగు తలపు దొంగ దూరకుండ

కాపు కాయునట్టి ఘనరక్షకుడతడు
గురువు కన్న ఎవరు గొప్పవారు?

20) బ్రతుకువాహనమును బల్ గొప్పగ నడుప
శిక్షణనిడు మంచి శిక్షకుండు

నడుప బతుకు బండి నవ్యమార్గములందు
గురువు కన్న ఎవరు గొప్పవారు?

21) ఇటుక ఇటుక పేర్చి ఇల్లు కట్టినయట్లు
బాలలకునుకట్టు భవిత ఇల్లు

మర్మమెరిగినట్టి నిర్మాణ నైపుణి
గురువు కన్న ఎవరు గొప్పవారు?

22) సద్గుణములరాశి చక్కని దుస్తులన్
అతుకునట్లు కుట్టి అందముగను

నరుల శోభ పెంచు నవ్యమౌ నొకదర్జి
గురువు కన్న ఎవరు గొప్పవారు?

23) తప్పుజేసినపుడు దండించియైనను
సంస్కరించగలడు చక్కదిద్ది

బుద్ధినేర్ప గలుగు భూరిపోలీసురా
గురువు కన్న ఎవరు గొప్పవారు?

24) వెర్రితలపులనెడి వెంట్రుకల్ గుర్తించి
కత్తిరించివేయు ఘనుడతండు

బుర్ర తీర్చిదిద్దు భూరి క్షురకుడును
గురువు కన్న ఎవరు గొప్పవారు?

25) బ్రతుకుబండి నడక బరువైన తరిలోన
చక్కదిద్దుదాని జాడ్యమెరిగి

మంత్రగాడు కాదు యంత్రాల పనివాడు
గురువు కన్న ఎవరు గొప్పవారు?

26) చిత్తమందునున్న చీకటి తొలగించి
బుద్ధితోడ వెల్గు బుగ్గ నిలిచి

విద్యవెల్గునింపు విద్యుత్తు పనివాడు
గురువు కన్న ఎవరు గొప్పవారు?

27) సకల శాస్త్రములను సర్వ గ్రంథములను
నిండినట్టి జ్ఞాన నిలయమతడు

కలను ఇలను నడచు గ్రంథాలయమతండు
గురువు కన్న ఎవరు గొప్పవారు?

28)విశ్వజనులకెల్ల విజ్ఞానమందింప
అతడు శ్రమలకోర్పు అహరహమ్ము
శ్రమకు వెరవనట్టి శ్రామికుడతగాడు
గురువు కన్న ఎవరు గొప్పవారు?

29)జాతి జయము లతడు జాతి నిర్మాతగా
జాతి జీవమతడు నేత అతడు
ధీరుడతడు గొప్ప దేశభక్తుడతడు
గురువు కన్న ఎవరు గొప్పవారు?

30)స్వార్థమింతలేక సమసమాజమునకు
పోరుసలుపువాడు పుడమి ఎవడు
చరిత నిలచునట్టి సేవకుండతగాడు
గురువు కన్న ఎవరు గొప్పవారు?

31)అంతమిగులుచుండు ఎంత తవ్వినగాని
విద్యయనెడి పసిడి వింతగాను
విశ్వమెరిగినట్టి విజ్ఞానఖనితాను
గురువు కన్న ఎవరు గొప్పవారు?

32)బుద్ధి యనెడి పూలపొదలోన దాగున్న
పాడు భావములను పాములన్ని
జ్ఞానమనెడిబూర గానమ్ముతో పట్టు
గురువు కన్న ఎవరు గొప్పవారు?

33)రంగురాళ్ళు తెచ్చి రమ్యముగా తీర్చి
జాతివజ్రములుగ చక్కగాను
సానపెట్టునట్టి జ్ఞాన సంపన్నుడు
గురువు కన్న ఎవరు గొప్పవారు?

34)గడ్డిపోచనెంచి గడ్డపారగమార్పు
మట్టినైన తీర్చి మణిగమార్పు
మాంత్రికుండతండు మహనీయుడతడు
గురువు కన్న ఎవరు గొప్పవారు?

35)మలినములను కడగి మనసు శుభ్రముజేయు
శుద్ధిచేయు మనిషి బుద్ధి యంత
జ్ఞాన గంగయతడు ఘనపునీతుడతడు
గురువు కన్న ఎవరు గొప్పవారు?

36)ధీరగుణము పెంచి దేశ భక్తినిపెంచి
మానవతను పెంచి మంచి పెంచి
సగటు నరుని దీర్చి సత్పురుషుని చేయు
గురువు కన్న ఎవరు గొప్పవారు?

37)శక్తియుక్తితోడ సద్గుణములతోడ
విద్యయనెడి గొప్ప వెలుగుతోడ
నడచు సూర్యుడతడు నాయకుండాతడు
గురువు కన్న ఎవరు గొప్పవారు?

38)చిత్తమందునున్న చెడుతలపుల చెత్త
ఊడ్చి పారవేయ ఉద్యమించు
పారిశుధ్య యుద్ధ పరిశుద్ధ భటుడగు
గురువు కన్న ఎవరు గొప్పవారు?

39)సర్వలోకహితుడు సర్వజ్ఞుడతగాడు
సత్యవర్ధనుండు సద్గురుండు
సకలజనుల హితుడు సద్గుణోపేతుండు
గురువు కన్న ఎవరు గొప్పవారు?

40)కొలచినపుడు యతని తొలగునజ్ఞానమ్ము
తలచినపుడు నీతి ధరణి నిలచు
నిలచినపుడు అతని నీతి మార్గములందు!
గురువు కన్న ఎవరు గొప్పవారు?

41)చెడును ఎదురుకొనెడి చేవయంతయునేర్పు
తప్ప నిలువరించు దమ్ము నేర్పు
దుష్టశక్తితోడ ముష్టియుద్ధము నేర్పు
గురువు కన్న ఎవరు గొప్పవారు?

42)సాయపడుటనేర్పు సమరశీలతనేర్పు
నేర్పు సహనమదియు నేర్పు నేర్పు
పరుల సేవ నేర్పు పరమధర్మము నేర్పు
గురువు కన్న ఎవరు గొప్పవారు?

43)శాంతి, సమత నేర్పు సద్భావముల్ నేర్పు
సేవగుణము నేర్పు చెలిమి నేర్పు
వినయగుణమునేర్పు విలువలు మరి నేర్పు
గురువు కన్న ఎవరు గొప్పవారు?

44)యుద్ధ విద్య నేర్పు బుద్ధులెన్నియొ నేర్పు
పోరునేర్పు తుదకు పొందునేర్పు
మంచి చెడుల మధ్య మతలబులునునేర్పు
గురువు కన్న ఎవరు గొప్పవారు?

45)జాలి దయను నేర్పు జగతి శాంతిని నేర్పు
కష్టపడుట నేర్పు కరుణ నేర్పు
మంచి తనమునేర్పు మానవతలు నేర్పు
గురువు కన్న ఎవరు గొప్పవారు?

46)బ్రతుకు గొప్ప తనము పాఠమ్ముగానేర్పు
మనిషి గొప్పతనము పాడి నేర్పు
అతడు గొప్పవిషయమాచరించుచు నేర్పు
గురువు కన్న ఎవరు గొప్పవారు?

47)సద్గురుండుగొప్ప సంకల్పబలముచే
శిష్యగణము వృద్ధి చెందువరకు
ఉర్వియందు చేయు నిర్విఘ్న యాగమ్ము
గురువు కన్న ఎవరు గొప్పవారు?

48)పట్టిపైకిలేపు పడిపోయినప్పుడు
తెగువ నూరిపోయు ధిషణ నింపు
భూరి విజయమందు భుజముతట్టుచునుండు
గురువు కన్న ఎవరు గొప్పవారు?

49)అవనిపాలికతడు అక్షరసేనాని
వెలుగు కొరకు పోరు వీరు డతడు
విద్య కొరకు సాగు విశ్వయాత్ర తనది
గురువు కన్న ఎవరు గొప్పవారు?

50)తాను గెలిచినట్లు తలచుచుండు గురువు
శిష్యుడొకడు గెలువ చిత్రముగను
నేలమీద ఇంత నిస్వార్థుడుండునా?
గురువు కన్న ఎవరు గొప్పవారు?

51)శిష్యగణమె తనకు సిరి సంపదలటంచు
అక్షరములె తనకు ఆస్తులంచు
కదలు కల్పతరులు-కద మన గురువులు
గురువు కన్న ఎవరు గొప్పవారు?